

امام ابن ماجہ اور ان کی سنن

عبدالرشید عراقی

سنن ابن ماجہ امام ابو عبداللہ محمد بن یزید بن عبداللہ ابن ماجہ (م ۲۷۳ھ) کی مایہ ناز اور شہرہ آفاق تصنیف ہے۔ یہ کتاب امام ابن ماجہ کی شہرت کا سبب بنی۔ سنن ابن ماجہ کتب ستہ میں شامل ہے اور کتب ستہ کی آخری کتاب شمار کی جاتی ہے اور یہ کتاب اسلامی مدارس کے نصاب میں داخل ہے۔ طوائف نے اس کتاب کی تعریف و توصیف کی ہے۔

حافظ شمس الدین ذہبی (م ۷۴۸ھ) امام حدیث حافظ ابو زرعہ رازی (م ۲۶۳ھ) کے بارے میں لکھتے ہیں۔

کان من افراد الدھر حفظاً و ذکاء و دیناً و عملاً و علماً۔ (۱)
یہ حفظ حدیث ذکاوت، دین داری اور علم و عمل کے لحاظ سے ان لوگوں میں سے تھے جو یکتائے زمانہ ہوئے۔

حافظ ابو زرعہ رازی (م ۲۶۳ھ) نے جب سنن ابن ماجہ کو دیکھا تو فرمایا

اطن ان وقع هذا في ايدي الناس تعطلت هذه الجوامع
واكثرها۔ (۲)
میں سمجھتا ہوں اگر یہ کتاب لوگوں کے ہاتھوں میں آگئی۔ تو فن حدیث کی اکثر
جوامع اور مصنفات معطل ہو کر رہ جائیں گی۔

حافظ ابن حجر (م ۸۵۳ھ) سنن ابن ماجہ کے بارے میں فرماتے ہیں

وكتابه في السنن جامع جيد۔ (۳)

ان کی کتاب سنن (احکام) میں ایک عمدہ جامع ہے۔

حافظ ابن کثیر (م ۷۷۴ھ) لکھتے ہیں کہ

وهي دالة على علمه و عمله و تجرته و اطلاعه و اتباعه السننة
في الاصول والفروع - (۴)
یہ کتاب امام ابن ماجہ کے علم و عمل، تبحر، اطلاع اور اصول و فروع میں ان کی اتباع
سنت کو بتاتی ہے۔

حضرت شاہ عبدالعزیز محدث دہلوی (م ۱۲۳۹ھ) لکھتے ہیں

وفي الواقع از حسن ترتیب و سرد احادیث بے تکرار و
اختصار آنچه این کتاب دارد بیچ از کتب ندارد - (۵)
فی الحقیقت احادیث کو بلا تکرار بیان کرتے ہیں اور حسن ترتیب و اختصار کے لحاظ
سے کوئی کتاب اس کی ہمسر نہیں ہے

حافظ ابن کثیر (م ۷۷۴ھ) سنن ابن ماجہ کی ترتیب و تدوین کے بارے
میں لکھا ہے کہ یہ کتاب مسائل فقہ میں بہت مفید ہے اور اس کی ترتیب و ترویج
بھی بہت عمدہ ہے۔ - (۶)

کتب حدیث میں سنن ابن ماجہ کا درجہ

علمائے حدیث نے کتب حدیث کے طبقات بنائے ہیں اور اس لحاظ سے
سنن ابن ماجہ کا مقام تیسرے طبقہ میں آتا ہے۔ حضرت شاہ عبدالعزیز محدث
دہلوی (م ۱۲۳۹ھ) لکھتے ہیں کہ تیسرے طبقہ میں وہ حدیثیں داخل ہیں۔ جنہیں
علمائے مسندین نے جو امام بخاری اور امام مسلم سے پہلے ہوئے ہیں۔ یا جو ان کے
معاصر تھے یا جو ان کے بعد ہوئے ہیں۔ انہوں نے ان حدیثوں کو اپنی کتابوں میں

روایت کیا ہے اور صحت کا التزام نہیں کیا ہے اور نہ ان کی کتابیں شہرت و قبولیت میں طبقہ اولیٰ اور ثانیہ تک پہنچ سکی ہیں۔ اگرچہ ان کتابوں کے مؤلفین علوم حدیث میں ماہر اور ثقہ تھے اور ضبط و عدالت کی صفات سے متصف تھے۔ ان کتابوں میں صحیح حسن، ضعیف حدیثیں ہی نہیں پائی جاتی ہیں۔ بلکہ ان میں بعض حدیثیں ایسی بھی موجود ہیں جن پر موضوع ہونے کا اہتمام ہے اور ان کتابوں کی حدیثوں کے اکثر راوی عدالت کی صفت سے متصف ہیں۔ بعض مستور الحال اور بعض معمول ہیں۔ اور اکثر وہ حدیثیں ایسی ہیں جو فقہاء کے نزدیک معمول بہ نہیں ہیں بلکہ اجماع اور امت کا عمل ان کے خلاف ہے۔ ان کتابوں میں باہم فرق مراتب ہے۔ بعض کتابیں بعض سے قوی تر ہیں ان کتابوں کے نام حسب ذیل ہیں۔

مسند شافعی، سنن ابن ماجہ، مسند دارمی، مسند ابو یعلیٰ موصلی، مصنف عبدالرزاق، مصنف ابی بکر بن ابی شیبہ، مسند عبد بن حمید، مسند ابو داؤد طیالسی، سنن دارقطنی، صحیح ابن حبان، مستدرک حاکم، کتب بیہقی، کتب طحاوی، تصانیف طبرانی۔ (۷)

سنن ابن ماجہ کا صحاح ستہ میں شمار

سنن ابن ماجہ صحاح ستہ میں شامل ہے اور جمہور کا اس پر اتفاق ہے تاہم بعض علمائے کرام نے سنن ابن ماجہ کی بجائے موطا امام مالک یا سنن دارمی کو صحاح ستہ میں شامل کیا ہے سنن ابن ماجہ صحاح ستہ میں شامل ہے یا نہیں اس کی مختصر وضاحت کی جاتی ہے۔

شروع میں صرف الجامع الصحیح البخاری، صحیح مسلم، سنن ابی داؤد اور سنن

نسائی کو حدیث کی اہم ترین کتابیں خیال کیا جاتا تھا۔ بعد میں جامع ترمذی کو ان چار کتابوں کے ساتھ شامل کر لیا گیا۔ اور اس پر محدثین کا اتفاق ہو گیا کہ حدیث کی صحیح اور جامع کتابیں یہی پانچ ہیں۔ حافظ ابن صلح (م ۶۴۲ھ) اور علامہ نووی (م ۶۷۶ھ) نے بھی ان پانچ کتابوں کی صحت پر اتفاق کیا ہے۔ (۸) سنن ابن ماجہ کو سب سے پہلے حافظ محمد بن طاہر مقدسی (م ۵۰۷ھ) مصنف شروط الأئمہ السنۃ نے کتب ستہ میں شامل کیا۔ علامہ محمد بن طاہر مقدسی کے بعد دوسرے کئی اور علمائے کرام نے سنن ابن ماجہ کو صحاح ستہ میں شامل کیا ہے۔

مورخ ابن خلکان (م ۶۸۱ھ) لکھتے ہیں کہ

"صحاح ستہ کی ایک کتاب سنن ابن ماجہ ہے۔" (۹)

حافظ ابن کثیر (م ۷۷۴ھ) فرماتے ہیں

"امام ابن ماجہ سنن کے مصنف ہیں جو صحاح ستہ میں شامل ہے۔" (۱۰)

علامہ عبدالحی بن العماد الحنبلی (م ۱۰۸۹ھ) لکھتے ہیں کہ

"سنن ابن ماجہ صحاح ستہ کی مشہور کتاب ہے۔" (۱۱)

لیکن علمائے کرام کی ایک جماعت موطا امام مالک کو سنن ابن ماجہ کی بجائے صحاح ستہ میں شامل کرتی ہے وہ اس لئے کہ موطا امام مالک ہر اعتبار سے سنن ابن ماجہ سے اعلیٰ و ارفع ہے۔ موطا امام مالک کا شمار طبقہ اولیٰ میں ہوتا ہے۔ اور سنن ابن ماجہ کا شمار طبقہ ثالثہ میں موطا امام مالک کا کیا مقام و مرتبہ ہے۔ امام شافعی (م ۲۰۴ھ) فرماتے ہیں

ماعلیٰ ظہر الارض کتاب بعد کتاب اللہ اصح من کتاب مالک۔ (۱۲)

روئے زمین پر کتاب اللہ کے بعد موطا امام مالک سے زیادہ صحیح کوئی کتاب نہیں ہے

معی السنہ مولانا سید نواب صدیق حسن خاں (م ۱۳۰۷ھ) لکھتے ہیں

نزد شاه ولی الله محدث دہلوی و من قال بقوله اصح کتب در حدیث و فقہ موطا است پستر بخاری پستر مسلم۔ (۱۳)
 شاہ ولی اللہ محدث دہلوی اور ان حضرات کے نزدیک جو ان کے ہمنوا ہیں حدیث و فقہ میں صحیح ترین کتاب موطا ہے۔ پھر بخاری، پھر مسلم۔

صحاہ ستہ میں موطا امام مالک کو داخل کرنے والوں کی تعداد بہت کم ہے۔ اور سنن ابن ماجہ کو صحاہ ستہ میں داخل کرنے والوں کی تعداد بہت زیادہ ہے۔ بہر حال صحت کے اعتبار سے موطا امام مالک کا درجہ بہت بلند ہے۔ سنن ابن ماجہ کیا صحاہ ستہ کی دوسری کتابیں صحت کے اعتبار سے موطا کے مقابلہ میں پیش نہیں کی جا سکتیں۔

صحت کے اعتبار سے سنن ابن ماجہ کا درجہ

صحت کے اعتبار سے سنن ابن ماجہ کا درجہ و مقام صحاہ ستہ کی سب سے آخر میں ہوتا ہے۔ اس میں ضعیف روایات آئی ہیں۔ مگر علمائے فن نے لکھا ہے کہ ان کی تعداد بہت زیادہ نہیں ہے۔ جیسا کہ حافظ مقدسی (م ۵۰۷ھ) نے حافظ ابو زرعہ رازی (م ۲۶۳ھ) کا یہ بیان نقل کیا ہے کہ

قال ابو زرعہ الرازی طالعت کتاب ابی عبداللہ ابن ماجہ فلم اجد فیہ الا قدراً یسیراً مما فیہ شئی و ذکر قریباً من بضعۃ عشر۔ (۱۳)

ابوزرعہ کا بیان ہے کہ میں نے ابو عبد اللہ ابن ماجہ کی کتاب کا مطالعہ کیا تو اس میں
بجز تصوری سی مقدار کے کہ جن میں کچھ خرابی موجود ہے اور کوئی بات نہ دیکھی۔
چنانچہ انہوں نے کچھ اوپر دس روایات ایسی ذکر کی ہیں

سنن ابن ماجہ میں ضعیف روایات کی تعداد سنن ابوداؤد، جامع ترمذی، سنن
نسائی کے مقابلہ میں زیادہ ہے۔ اس لئے اس کا درجہ ان کے مقابلہ میں کم تر سمجھا
جاتا ہے۔ لیکن ظاہر اس کی اہمیت و افادیت اور عظمت میں کوئی فرق نہیں آتا۔
حضرت شاہ عبدالحق محدث دہلوی (م ۱۰۵۲ھ) نے واضح الفاظ میں یہ نشاندہی کر دی
ہے کہ ان چاروں کتابوں (ابوداؤد، ترمذی، نسائی، ابن ماجہ) میں حدیث کی جملہ
اقسام یعنی صحیح، حسن، اور ضعیف ہر قسم کی روایات پائی جاتی ہیں اور ان کو صحاح
کا نام علی وجہ التغلیب دیا جاتا ہے۔ (۱۵)

سنن ابن ماجہ کی احادیث کی تعداد

سنن ابن ماجہ میں ۳۲ کتب۔ ۱۵ سو ابواب اور ۴ ہزار احادیث ہیں۔ چند

کے سوا باقی سب عمدہ ہیں۔ (۱۶)

سنن ابن ماجہ کی شروح و تعلیقات

سنن ابن ماجہ کے ساتھ علمائے کرام نے بڑا اعتنا کیا ہے اس کتاب کی
اہمیت کی بناء پر علمائے کرام نے اس کی شروح، حواشی اور اس کے دوسرے
متعلقات پر بہت کام کیا ہے۔ سنن ابن ماجہ پر جو حواشی اور شروح لکھی گئی ہیں۔
ان کی تفصیل حسب ذیل ہے۔

- ۱- شرح سنن ابن ماجہ- حافظ علاؤالدین مظانی (م ۷۶۲ھ)
 - ۲- شرح سنن ابن ماجہ- علامہ رجب ضلی (م ۷۹۵ھ)
 - ۳- ماتس الیہ الحاجہ علی سنن ابن ماجہ- شیخ سراج الدین عمر ابن الملقن (م ۸۰۳ھ)
 - ۴- اللدباجہ فی شرح سنن ابن ماجہ- شیخ جمال الدین محمد بن موسیٰ میری (م ۸۰۸ھ)
 - ۵- شرح سنن ابن ماجہ- حافظ برہان الدین ابراہیم بن محمد (م ۸۳۰ھ)
 - ۶- مصباح الزجاجہ شرح سنن ابن ماجہ- حافظ جلال الدین سیوطی (م ۹۱۱ھ)
 - ۷- شرح سنن ابن ماجہ- حافظ محمد بن عبد البہادی سندھی- (م ۱۱۳۸ھ)
 - ۸- انجاء الحاجہ بشرح سنن ابن ماجہ- شیخ عبدالغنی مجددی (م ۱۲۹۵ھ)
 - ۹- حاشیہ بر سنن ابن ماجہ- مولانا فرامین گنگوہی (م ۱۳۱۵ھ)
 - ۱۰- مفتاح الحاجہ شرح سنن ابن ماجہ- مولانا شیخ محمد علوی (م ۱۳۲۶ھ) (۱۷)
 - ۱۱- البرد فی اسماء الرجال ابن ماجہ- علامہ شمس الدین ذہبی (م ۷۳۸ھ)
 - ۱۲- زوائد ابن ماجہ- حافظ شہاب الدین بوسیری- (م ۸۳۰ھ)
 - ۱۳- رفع العجاہ عن سنن ابن ماجہ- مولانا وحید الزمان حیدر آبادی (م ۱۳۳۸ھ) (۱۸)
 - ۱۴- شرح سنن ابن ماجہ- مولانا ابو سعید شرف الدین دہلوی (م ۱۳۸۱ھ)
 - ۱۵- رفع العجاہ ترجمہ سنن ابن ماجہ- مولانا عبدالسلام بستوی (م ۱۳۹۳ھ) (۱۹)
 - ۱۶- شرح سنن ابن ماجہ- شیخ الحدیث مولانا محمد علی جانہاز۔
- شیخ الحدیث مولانا محمد علی جانہاز صدر مدرس جامعہ ابراہیمہ سیالکوٹ مشہور عالم دین ہیں۔ مولانا حافظ محمد محدث گوندلوی (م ۱۳۰۵ھ) سے مستفیض ہیں۔ حدیث اور متعلقات حدیث پر گہری نظر ہے۔ شیخ الحدیث مولانا محمد عطاء اللہ

ضنیف بھوجیانی (م ۸-۱۳ھ) کی تحریک پر سنن ابن ماجہ کی شرح بزبان عربی لکھ رہے ہیں۔ یہ شرح انشاء اللہ العزیز ۸ جلدوں میں مکمل ہوگی۔ ۳ جلدیں شرح مکمل ہو چکی ہے۔ پہلی جلد میں حدیث اور متعلقات حدیث، امام ابن ماجہ کے حالات اور ان کی علمی خدمات پر تبصرہ ہے۔ سنن ابن ماجہ نصف پر کام تکمیل کے مراحل میں ہے۔ یہ شرح بڑی جامع اور بیض ہے۔ اور مولانا کے علمی تبرکات کا شاہکار ہے۔ اللہ تعالیٰ سے دعا ہے کہ وہ مولانا موصوف کی زندگی میں برکت عطا فرمائے۔ اور یہ علمی شاہکار پایہ تکمیل کو پہنچے۔

امام ابن ماجہ کی دوسری تصانیف

سنن ابن ماجہ کے علاوہ امام ابن ماجہ کی دوسری تصانیف حسب ذیل ہیں۔

۱۔ التفسیر - ۲۔ التاریخ

التفسیر

التفسیر کے بارے میں حافظ ابن کثیر (م ۷۷۴ھ) لکھتے ہیں

ولا بن ماجہ تفسیر حافل (۲۰)

یعنی ابن ماجہ کی ایک ضخیم اور جامع تفسیر ہے

اس میں امام ابن ماجہ نے قرآن پاک کی تفسیر کے سلسلہ میں جس قدر

احادیث اور صحابہ کرام و تابعین عظام کے اقوال مل سکے ہیں۔ ان سب کو بالاسناد

روایت کیا ہے۔ حافظ جلال الدین سیوطی (م ۹۱۱ھ) نے اتقان فی علوم القرآن میں

لکھا ہے کہ ابن ماجہ کی تفسیر "تفسیر ابن جریر طبری" کی طرز پر ہے۔

التاریخ

امام ابن ماجہ کو تاریخ میں بھی عبور حاصل تھا۔ مورخ ابن خلکان (م ۶۸۱ھ) نے "التاریخ الکامل" کے الفاظ سے یاد کیا ہے۔ اور یہ عہد صحابہ سے لے کر مصنف کے زمانہ تک کی تاریخ، بلاد اسلامیہ اور راویان حدیث کے حالات پر مشتمل ہے اس سے التاریخ کی اہمیت کا اندازہ ہوتا ہے۔ (۲۲)

امام ابن ماجہ کے حالات زندگی

امام ابن ماجہ کا نام محمد بن یزید، کنیت ابو عبد اللہ تھی۔ ماجہ کے بارے میں اختلاف ہے۔ بعض نے آپ کے دادا کا لقب لکھا ہے۔ اور بعض نے آپ کی والدہ کا نام بتایا ہے۔ آپ ۳۰۹ھ میں قزوین میں پیدا ہوئے قزوین ایران کا شہر ہے۔ امام ابن ماجہ کا بچپن کا زمانہ علوم و فنون کا زمانہ تھا۔ خلافت عباسیہ کی حکومت تھی۔ اور مامون الرشید عباسی، سربر آرائے خلافت بغداد تھا۔ امام ابن ماجہ نے ابتدائی تعلیم اپنے آبائی شہر قزوین میں حاصل کی۔ قزوین میں آپ نے حافظ علی بن محمد طنافسی (م ۲۲۳ھ) عمرو بن رافع (م ۲۳۷ھ) حافظ اسماعیل بن ابوسیل قزوینی (م ۲۳۷ھ) اور ہارون بن موسیٰ تمیمی (م ۳۳۸ھ) سے استفادہ کیا۔ (۲۳) ایک اس کے بعد امام ابن ماجہ نے ۴۱ سال کی عمر میں طلب حدیث کے لئے بلاد اسلامیہ کا سفر کیا۔ اس زمانہ میں علم حدیث انتہائی عروج پر تھا۔ امام صاحب نے طلب حدیث کے لئے مختلف شہروں کا سفر کیا۔ مورخ ابن خلکان (م ۶۸۱ھ) لکھتے ہیں۔

ارتحل الى العراق والبصره والكوفه و بغداد و مكه والشام و
 مصر والرے لكتب الحديث۔ (۲۳)
 حدیث لکھنے کے لئے عراق، بصرہ، کوفہ، بغداد، مکہ، شام، مصر کا سفر کیا۔
 حافظ ابن حجر (م ۸۵۲ھ) لکھتے ہیں۔

سمع بخرا سان والعراق والحجاز و مصر والشام وغيرها من
 البلاد۔ (۲۵)

خراسان، عراق، حجاز، مصر، شام اور دیگر شہروں میں سماع حدیث کے لئے سفر کیا۔
 امام ابن ماجہ کے علمی تہم، حفظ و ضبط، عدالت و ثقاہت اور فضل و کمال کا
 ائمہ فن نے اعتراف کیا ہے۔ مورخ ابن خلکان (م ۲۸۱ھ) نے لکھا ہے کہ امام
 ابن ماجہ فن حدیث کے امام اور اس کے متعلقات پر بڑا عبور رکھتے تھے۔ حافظ ابن
 حجر عسقلانی (م ۸۵۲ھ) فرماتے ہیں کہ امام ابن ماجہ حافظ حدیث اور امام فن تھے۔
 امام ابن ماجہ کے فقہی مسلک کے بارے میں اختلاف ہے۔ تاہم اس پر اتفاق ہے
 کہ وہ ائمہ مجتہدین، میں سے کسی کے مقلد نہیں تھے۔ بلکہ ائمہ حدیث امام شافعی،
 امام احمد، امام اسحاق بن راہویہ وغیرہ کے قول کی طرف میلان رکھتے تھے۔ امام ابن
 ماجہ نے ۶۳ سال کی عمر میں ۲۳۔ رمضان المبارک ۲۷۳ھ کو قزوین میں انتقال کیا۔
 آپ کے جانی ابو بکر نے آپ کی نماز جنازہ پڑھائی۔

مراجع و مصادر

۱۔ شمس الدین ذہبی، تذکرۃ الحفاظ ج ۲ ص ۳۰

۲۔ ایضاً ج ۲ ص ۳۰

- ۳- ابن حجر عسقلانی، تہذیب التہذیب ج ۹ ص ۳۱
- ۴- ابن کثیر، البدایہ والنہایہ ج ۱۱ ص ۵۲
- ۵- شاہ عبد العزیز محدث دہلوی، بستان المحدثین ص ۱۲۵-
- ۶- ابن کثیر، الباعث الخثیت ص ۹۰
- ۷- شاہ عبد العزیز محدث دہلوی- مجالہ نافعہ مع نواید جامعہ ص ۳۷
- ۸- حافظ ابن صلح- مقدمہ ابن صلح ص ۳۸۷
- ۹- ابن خلکان، وفيات الاعیان ج ۲ ص ۲۸۴
- ۱۰- ابن کثیر، الباعث الخثیت ص ۹۰
- ۱۱- عبد الحمی بن العواد- شذرات الذهب ج ۲ ص ۳۶۳
- ۱۲- جلال الدین سیوطی- تنویر الھوالک ص ۴۳
- ۱۳- نواب صدیق حسن خاں، مک الختام ج ۱ ص ۱۸
- ۱۴- حافظ مقدسی، شروط الامم الستہ ص ۱۶
- ۱۵- ضیاء الدین اصلاحی- تذکرۃ المحدثین ج ۱ ص ۲۷۹
- ۱۶- شاہ عبد العزیز محدث دہلوی- بستان المحدثین ص ۱۲۵
- ۱۷- محمد عبد الرشید نعمانی- ابن ماجہ اور علم حدیث ص ۲۳۵-۲۳۶
- ۱۸- ضیاء الدین اصلاحی- تذکرۃ المحدثین ج ۱ ص ۲۸۲-۲۸۳
- ۱۹- ابو یحیی امام خاں نوشہروی- ہندوستان میں اجدیث کی علمی خدمات- ص ۲۵
- ۲۰- ابن کثیر- البدایہ والنہایہ ج ۱۱ ص ۵۲
- ۲۱- ابن خلکان- وفيات الاعیان- ج ۲ ص ۲۸۴
- ۲۲- ایضاً- ج ۲ ص ۲۸۴ | ۲۳- ابن حجر، تہذیب التہذیب ج ۹ ص ۳۱۵

۲۹- حافظ مقدسی- شروط الامم الستہ ص ۱۶

۲۸- شیخ طاہر الزبیری- توجیہ النظر ص ۱۸۵

۲۸- ابن خلکان- وفيات الاعیان- ج ۲ ص ۲۸۴

۲۵- ابن حجر تہذیب التہذیب ج ۹ ص ۳۱۵

۲۶- ابن خلکان- وفيات الاعیان- ج ۲ ص ۳۰۸

۲۷- ابن حجر- تہذیب التہذیب- ج ۹ ص ۳۱۵